


ஐயம் கண்ட ஐயேந்திரர்





உ

ஹர ஹர சங்கர
ஜெய ஜெய சங்கர

என்னுரை

ஸ்ரீ காஞ்சி காமகோடி ஸ்ரீ மடத்து பக்தகோடிகளுக்கு அன்பார்ந்த நமஸ்காரங்கள்.

ஸ்ரீ மடத்தின் 69-வது பீடாதீஸ்வரரும், பக்தர்களால் அன்போடும், பாசத்தோடும் “புதுப் பெரியவா” என அழைக்கப்படும் ஸ்ரீ ஜெயேந்திர சரஸ்வதி ஸ்வாமிகளின் ஆராதனை வைபவத்தை முன்னிட்டு, இந்த சிறிய கையேடினை (Booklet) தங்கள் கைகளில் தவழ விடுவதில் பெரும், மகிழ்ச்சி அடைகிறோம். இந்த நூலில் உள்ள செய்திகள் எதுவும் எனது கற்பனையில் விளைந்தது அல்ல. ‘ஸ்ரீ ஜெகத்குரு திவ்ய சரித்திரம்’ என்ற பழமையான புஸ்தகத்தில் இருந்து அப்படியே தொகுக்கப்பெற்றது. இந்த புஸ்தகம் 1957-ல் வெளியிடப்பட்டது. இதனை தொகுத்தவர், பிரம்மஸ்ரீ சாம்பமுர்த்தி சாஸ்திரிகள். இவர் நமது மஹாபெரியவாளின் பூர்வாஸ்ரம சகோதரர் ஆவார். இந்த புஸ்தகத்தை நான் பல வருடங்களாக தேடிக்கொண்டிருந்தேன். கிடைக்கவேயில்லை. சமீபத்தில் அம்பாளின் கருணையாலும் பெரியவர்களின்

அனுக்கிரகத்தாலும் கிடைத்தது. இந்த புஸ்தகத்தை படிக்கும்போது நம்மை பிரமிப்பின் உச்சத்திற்கே அழைத்து சென்று விடுகிறது.

அக்காலத்தில் ஸ்ரீ மடத்திற்கு கைங்கர்யம் செய்தவர்களின் அர்ப்பணிப்பு உணர்வையும், தன்னலம் கருதாமல் அவர்கள் ஆற்றிய சேவைகளையும் எண்ணும்போது நமது கண்கள் குளமாகின்றது. என்ன ஒரு தியாகம், சுயநலமின்மை, கடமை உணர்ச்சி. மஹாபெரியவா காசி யாத்திரை தொடங்குவதற்கு 10 ஆண்டுகள் முன்பே, காசிக்கு போக சாலை வசதிகளை அறிந்து வர, தென்காசியை சேர்ந்த, 20 வயது பிராயம் உள்ள அனந்த கிருஷ்ணா சர்மா என்பவர், கடுமையான நிபந்தனைகளுக்கு உட்பட்டு காசி வரை நடந்தே சென்று, போகும் பாதைகளை அறிந்து வந்து சொன்னது, 64-ஆம் பீடாதிபதிக்கு தஞ்சை மன்னர் செய்த கனகாபிஷேகத்தில் கிடைத்த 5000 வராகன் தங்க காசுகளை எடுத்துக்கொண்டு, கும்பகோணத்தில் இருந்து, திருவையாறு அருகே உள்ள கபிஸ்தலம் என்ற ஊருக்கு, இரவுநேரத்தில் குதிரை சவாரி செய்து, அங்கே மூப்பனாரை சந்தித்து, மடத்திற்கு சொந்தமாக நிலம் வாங்க ஏற்பாடு செய்த, பிரம்மஸ்ரீ கணபதி சாஸ்திரிகளின், துணிவு இப்படியும் கைங்கர்யம் செய்ய முடியுமா? என்று எண்ணத்தோன்றும்.

அதில் இருந்துதான், ஸ்ரீ புதுபெரியவாளின் சந்யாச ஆஸ்ரம சுவீகாரம், பெரியவாளின் 5 பாத யாத்திரைகள்

ஆகியவற்றை தொகுத்து அளித்து இருக்கிறேன். கிட்டத்தட்ட 700 பக்கங்கள் கொண்ட இந்த நூல் மீண்டும் அதன் பழமை மாறாமல் வெளிவரவேண்டும் என்பதே எனது ஆவல். அதற்க்கு பெரியவர்களின் அனுக்கிரஹம் வேண்டும். இந்த புஸ்தகத்தில் கைங்கர்யம் செய்தவர்களை பற்றி படிக்கும்போது, அதுவும் அந்தக் காலத்தில் எந்தவிதமான வசதி வாய்ப்புக்களும் இல்லாத காலத்தில் இப்படியெல்லாம் இருந்து இருக்கிறார்களே! அவர்களை ஒப்பிடும் போது நாமெல்லாம் என்ன செய்கிறோம்?

செய்யவேண்டும் என்ற எண்ணமே மேலோங்கி நிற்கிறது.

புதுப்பெரியவா ஆராதனை என்ற இந்த புனிதமான நாளில் இதனை தொகுத்து அளிக்க அனுக்ரஹமும், அனுமதியும் அளித்த நமது பீடாதீஸ்வரர் ஜெகத்குரு ஸ்ரீ பால பெரியவா அவர்களுக்கு நெஞ்சார்ந்த நன்றிகளை சமர்ப்பித்துக் கொள்கிறேன். அவரின் ஆசிகளும் அனுகிரஹமும் எப்போதும் நம்மோடு இருக்கப் பிரார்த்திக்கிறேன்.

ஜெய ஜெய சங்கர

ஹர ஹர சங்கர

ஸ்ரீமடத்தின் பணியில் என்றென்றும்

கி.வேணுகோபால்

9443486117

உ

ஹர ஹர சங்கர
ஜெய ஜெய சங்கர

**பிரதம சிஷ்யர் ஸ்ரீ ஜெயேந்திர சரஸ்வதி
ஸ்வாமிகளுக்கு ஆசிரம உபதேசம் அளித்தது,**

தமக்குப் பின்னர் பீடத்தை அலங்கரிக்கத் தக்கதொரு மஹானை நியமனஞ் செய்து, அவருக்குத் தரவேண்டிய பயிற்சிகளை எல்லாம் தாமே கொடுக்க வேண்டுமென்று ஸ்வாமிகள் பலவருடங்களாக விருப்பம் கொண்டு இருந்தார்கள். இந்த விருப்பத்தைப் பூர்த்தி செய்யக் கூடிய ஒரு சிஷ்யரை சில வருடங்களாகவே தம் மனசிற்குள் அவர்கள் தேர்ந்தெடுத்து, பின்னர் அவர்களின் பெற்றோர்களுடைய சம்மதத்தையும் பெற்றிருந்தார்கள். தஞ்சை ஜில்லா மன்னார்குடி தாலுகாவை சார்ந்தவரும், தென் பிராந்திய ரயில்வேயில் உத்யோகம் பார்ப்பவருமான மஹாதேவ அய்யர் என்பவரின் தவப் புதல்வரான சுப்ரமணியம் என்னும் அந்தச்சிறுவரே இந்தச் சிஷ்யர் ஆவார். சுமார் பத்தொன்பது பிராயம் நிறைந்த அவர்,

மடத்திலேயே இளமைப் பருவம் முதல் வேதம் கற்று, நல்ல சீலமும், நற்குணமும் பெற்று விளங்கி வந்தார்.

இந்தப் பாலகருக்கு சந்யாச ஆஸ்ரமமும், உபதேசமும் தந்தருளும் வைதீக காரியங்கள் 1954-ஆம் வருஷம் மார்ச் மாதம் 19-ஆம் தேதி முதல் 22-ஆம் தேதி வரை காஞ்சிபுரத்தில் நடைபெற்றன. மடத்தின் சரித்திரத்திலேயே மிகவும் முக்கியத்துவம் வாய்ந்த இந்த விழாவைக் காண, பதினாயிரக் கணக்கில் பக்தர்கள் அப்பொழுது அங்கு கூடி இருந்தனர். இந்த வைபவங்கள் நடைபெறுவதற்கு பூர்வாங்கமாக, ஸ்வாமிகள் கலவை என்னும் ஸ்தலத்தில் உள்ள தம் குரு, பரமகுரு இவர்களின் அதிஷ்டானங்களையும், காஞ்சிக்கு அடுத்த அம்பிகாபுரம் என்னும் ஊரில் அமைந்துள்ள பூர்வாச்சாரியாரொருவரது அதிஷ்டானத்தையும் தரிசித்துக் கொண்டார்கள். மார்ச் மாதம் 22-ஆம் தேதி அதிகாலையில் ஸ்வாமிகள் அனந்த சாகரம் என்னும் புனித தடாகத்தின் கரையிலுள்ள புராதான அஸ்வத்த மரத்தின் அடியிலிருந்து புனித மண்ணை பிரசாதமாக கிரகித்துக் கொண்டு, பிறகு மடத்தில் உள்ள ஸ்ரீ சரேஸ்வரர் ஆச்சாரியாரது பிம்பத்திற்கு பூஜை செய்தார்கள். பின்னர் காமாஷி அம்பிகை சந்நிதி, அங்குள்ள ஆதிசங்கரரது சந்நிதி இவற்றை தரிசித்துக் கொண்டு சாலையிலிருந்தே குமரகோஷ்டத்தையும், ஏகாம்பரர் ஆலயத்திலுள்ள ஆம்ர (மாமரம்) விருக்ஷத்தையும் தரிசித்துக் கொண்டார்கள்.

பின்னர் மடத்தின் அதிஷ்டான தெய்வமான ஸ்ரீ திரிபுரசுந்தரி சமேத ஸ்ரீ சந்திர மௌளீஸ்வரரையும் பிரார்த்தனை செய்து கொண்டார்கள்.

உபதேசம் பெரும் சீடர் வேத விதிப்படி தேவர்கள், ரிஷிகள், பித்ருக்கள் இவர்களுக்கு செய்யவேண்டிய கிரியைகளை எல்லாம் செய்து முடித்து, பின்னர் அந்நாளுக்கு முதல்நாள் இரவு முழுவதும் மௌனமாக தூங்காத நிலையில் உட்கார்ந்தவாரே, தியானத்தில் அமர்ந்து இருந்தார்கள். மறுநாள் அதிகாலையிலேயே சர்வதீர்த்த கரையில் உள்ள முக்தி மண்டபத்தை அவர் அடைந்து, பூர்வாங்கமான வைதீக கார்யங்களை முடித்துக் கொண்டு, குருநாதரது வரவை எதிர்பார்த்த வண்ணமாக இருந்தார். அன்று காலை முதலே காஞ்சி நகரம் ஒரு புதிய ஸோபயுடன் விளங்கிற்று. நாட்டின் பல பாகங்களிருந்து அங்கு வந்திருந்த சிஷ்யர்கள் நீராடி, தூய்மையான மனமுடையவர்களாய், ஆயிரக்கணக்காகக் காஞ்சி வீதிகளில் அன்று காணப்பட்டனர். காலை சுமார் 9 மணிக்கு, ஸ்வாமிகள் தம் மடத்தில் இருந்து புறப்பட்டு, பக்தர்கள் குழாத்துடன் எட்டு தண்டி சந்யாசிகள் பின்தொடர, முக்தி மண்டபத்தை அடைந்தார்கள். அப்பொழுது குளத்தின் நான்கு கரைகளிலும், அதையடுத்த வீதிகளிலும் ஸ்வாமிகளையும், சீடரையும் தரிசிக்க ஏராளமான ஜனக்கூட்டம் கூடியிருந்தது.

சுமார் பத்து மணிக்கு, பிரதம சிஷ்யரான ஸ்ரீ ஜெயேந்திரர்

சரஸ்வதி ஸ்வாமிகள், வேத விற்பனர்களும், சாஸ்த்ர விற்பனர்களும் தொடர்ந்து வர, சர்வ தீர்த்த தடாகத்தில் இறங்கி, இடுப்பளவு தண்ணீரில் நின்று, உலகபாசம் முழுவதையும் களைந்தார்கள். அந்தப் பாலப்பருவத்தில் அன்னவர் துறவறம் மேற்கொள்ளுவதையும் அதிலும் லோகாச்சார்யார்களால் உபதேசம் பெறுவதையும் காண, மக்கள் போட்டியிட்டுக்கொண்டு முன்வந்தனர். பின்னர் ஸ்வாமிகள், ஸ்ரீ விஸ்வேஸ்வரர் சன்னதியில் தம் சிஷ்யருக்கு மஹாவாக்யத்தை உபதேசித்தருளினார்கள். அப்பொழுது தம் சிஷ்யருக்கு காஷாய வஸ்திரத்தையும் அளித்தார்கள்.

இந்த வைபவங்கள் முடிவு பெற்றவுடன் சிஷ்யர் பின்தொடர, கால்நடையாக மடத்தின் எல்லா விருதுகளுடனும், மேள வாத்தியங்களுடனும் லிங்கப்பையர் தெரு வழியாக, பெரிய காஞ்சிபுரம் கங்கைகொண்டான் மண்டபத்திற்கு எதிரில் உள்ள தமது மடத்தை அவர்கள் பகல் 12 மணிக்கு அடைந்தார்கள். அப்பொழுது மடத்திற்கு உள்ளும் வெளியிலும் சுமார் பதினாயிரம் ஜனங்களுக்கு மேல் கூடியிருந்தனர். அன்று இரு மகான்களையும் ஒருங்கே தரிசித்தவர்கள் எல்லாம் மனமுருகி நின்றனர். இக் காட்சியை கண்டவர்களே மிகவும் பாக்கியசாலிகள். ஸ்வாமிகள் ஸ்ரீ சந்திரமௌலீஸ்வரர் சன்னதியை அடைந்ததும், தம் சிஷ்யருக்கு ஒரு ருத்ராக்ஷ மாலையையும், ஒரு ஸ்படிக மாலையையும், திருப்பதி தேவஸ்தானத்தில் தமக்கு மரியாதையாக அளித்த பெரிய

பீதாம்பரம் ஒன்றையும் அனுகிரஹத்துடன் அளித்தார்கள். அன்றைய நித்ய பூஜை மாலை சுமார் மூன்று மணிக்கு நிறைவுற்றது. அதற்குப் பின்னர் சுமார் நான்கு மணிமுதல் ஸ்வாமிகள் அன்று வெளியூரிலிருந்து வந்த சிஷ்யர்களுக்கு விபூதி, அக்ஷதை, குங்குமம் ப்ரசாதங்களை கொடுக்கத் தொடங்கினார்கள். யாவருக்கும் பிரசாதம் கொடுத்து முடிய இரவு 3 மணி ஆயிற்று என்றால் அன்று ஸ்வாமிகளைத் தரிசிக்க வந்தவர்கள் எவ்வளவு இருக்கும் என்பதை வாசகர்களே ஒருவாறு யூகிக்கலாம்.

உபதேசம் அளித்ததற்கு முதல் நாள் ஸ்வாமிகள் சின்ன காஞ்சிபுரத்தில் தமது மடத்தின் பூஜையை முடித்துக் கொண்டு அங்கு கூடியிருந்த ஆயிரக் கணக்கான பக்தர்களுக்கு, மடத்திற்கும் சிஷ்யர்களுக்கு இருக்க வேண்டிய தொடர்பை பற்றி சில உபதேச மொழிகளை அருளினார்கள். அவ்வுபதேச மொழிகளின் சுருக்கம் பின்வருமாறு:-

(இப்போது, இக்காலத்தில் மடத்தின் பக்தர்கள் என்று சொல்லிக்கொள்ளும் நாம் உண்மையிலேயே பக்தர்களாகத் தான் இருக்கிறோமா? என்பதை நாமே சுய பரிசோதனைக்கு உட்படுத்திக் கொண்டு சிந்திக்க வேண்டிய விஷயம்)

எதிர்காலத்தில் இந்தப் பீடத்தை அலங்கரிக்கத் தக்க ஒரு ஸ்வாமிகளுக்கு, புதிதாக ஆஸ்ரமம் வழங்க

ஏற்பாடுகள் செய்து வரும் இச்சமயத்தில் உங்களுக்கும் சில விஷயங்களை சொல்ல விரும்புகிறேன். தற்காலம் இருந்து வரும் நிலையில் மடத்தின் கார்யங்களை செவ்வனே நடத்தி வருவதற்கு மடத்தின் சொத்தில் இருந்து கிடைக்கும் வருமானம் போதுமானதாக இல்லை. வருமானத்திற்கு மேல் கிட்டத்தட்ட செலவு ஐந்து மடங்காக ஏற்படுகிறது. சுவாமி பூஜை மற்றும் மதப் பிரச்சாரம் பற்றிய முக்கியமான செலவுகள்தாம் மடத்தில் செய்யப்படுகின்றன. மடத்தின் வருவாயைக் கொண்டு மாத்திரம் இவைகளை செய்யப் போதுமானதாக இல்லை. புதிதாக ஸ்வாமிகளை நியமனம் செய்வது மாத்திரம் போதாது. மடத்தின் காரியங்களும் சரிவரநடந்துவர வசதிகள் செய்ய வேண்டும். சாதாரணமாக நான் இவ்விஷயத்தைப் பற்றி உங்கள் முன் பேசியிருக்கவே மாட்டேன். ஆனால், இப்பொழுது ஸ்வாமிகளொருவருக்கு உபதேசம் செய்யப் போவதால் இவ்விஷயத்தை நான் இப்பொழுது உங்கள் முன்னிலையில் அவசியமாக தெரிவிக்க வேண்டுமென எனக்கு தோன்றுகிறது. இங்கு கூடியிருக்கும் நீங்களும், மற்றும் வெளியிடங்களில் உள்ள பக்தர்களும் மடத்தின் விஷயத்தில் ஆழ்ந்த அபிமானம் வைக்க வேண்டும். ஒவ்வொரு சிஷ்யரும் தம் குடும்பத்தைக் கவனிப்பதுடன் மடத்தையும் தம் குடும்பம் போலவே பாவித்து, அவரவர்கள் சக்திக்கு தக்கவாறு, மடத்திற்கு திரவிய சகாயம் செய்வது என தீர்மானம் செய்து கொள்ள வேண்டும். இக்காலத்தில் குடும்ப சம்ரக்ஷணமே பலருக்கு

சிரமமாக இருக்கலாம். ஆயினும், மடத்திற்கு சிறிதளவாவது அபகரிக்க வேண்டும் என்ற எண்ணம் கொள்ள வேண்டும்.

மடத்திற்கு திரவிய சகாயம் செய்வதுடன், சரீரத்தினாலும் சேவை செய்ய நீங்கள் முன்வர வேண்டும். மடத்தின் கைங்கர்யத்தை நடத்துவதில் இப்பொழுது பலர் சம்பளம் எதுவும் எதிர்பாராது இங்கு காரியங்களை கவனித்து வருகிறார்கள். அவர்களில் சிலர் தன் சாப்பாடு முதலியவற்றிற்குக் கூட தங்கள் பணத்தையே செலவிட்டுக் கொண்டு மடத்திலேயே தங்கி கைங்கர்யங்களை செய்து வருகின்றனர். அவ்விதம் எல்லோரும் எக்காலத்திலும் செய்ய முடியா விட்டாலும் வருஷத்தில் சில குறிப்பிட்ட காலத்திற்காவது இங்கு வந்திருந்து அம்மாதிரிச் சேவைகளை செய்ய உங்களில் பலர் முன் வரலாம். மடத்திற்குப் பணம் கொடுப்பதை விட இவ்வித கைங்கர்யமே மிகவும் விசேஷமாகும். கைங்கர்யத்தில் ஈடுபட விரும்புவோர் முக்கியமான பிராமண தர்மத்தை செய்யக் கூடியவர்களாக இருக்க வேண்டும். சந்தியாவந்தனாதி நித்தியா கர்மாநுஷ்டானங்களையாவது செய்து கொண்டு, சரீர சுத்தியுடனும், மனச் சுத்தியுடனும் அவர்களிருக்க வேண்டும். தற்காலம் பிராமணர்களிடையே கர்மாநுஷ்டானங்கள் மிக்க குறைந்து வரும் ரீதியைப் பார்த்தால் மடத்தின் கைங்கர்யங்களை செய்யக் கூட நித்தியா கர்மாநுஷ்டானம், சிகை, புண்டரம் முதலிய சின்னங்கள்

உள்ளவர்கள் பிற்காலத்தில் எங்கு கிடைக்காமற் போய் விடுவார்களோவென்று அஞ்ச வேண்டி இருக்கிறது. அதற்கு நீங்கள் இடம் கொடுக்கலாகாது. ஆகவே, மதாநுஷ்டானத்தில் நம்பிக்கை வைத்து அதை பின்பற்றுவதுடன், மடத்தின் கார்யங்களை நடத்தி வருவதிலும் நீங்கள் எல்லோரும் சிரத்தை உள்ளவர்களாக இருக்க வேண்டும். குடும்பத்தில் ஒருவராவது மடத்தின் காரியங்களில் ஈடுபட வேண்டும். பூநீ த்ரிப்புரசந்தரி சமேத பூநீ சந்திரமௌஸ்வர ஸ்வாமியின் அனுக்கிரஹம் உங்களுக்கு எக்காலத்திலும் ஏற்படும்".

பாரத - சீன யுத்தம் - வெற்றிக்கான ரேடியோ செய்தி:

1962-ல் நவம்பர் மாதம் ஆச்சார்யர்கள் இளையாத்தங்குடியில் விஜயம் செய்திருந்த சமயம். சைனா தேசம் நமது நாட்டின் மேல் தொடுத்த சண்டையில் நாம் வெற்றி பெற, மக்கள் சர்க்காருக்குத் தங்கம் அளித்து உதவ வேண்டுமென்று அறிக்கை விட்டார்கள். அது சமயம் ஆச்சார்யர்கள் அகில இந்திய ரேடியோ மூலம் விடுத்த செய்தியாவது: நம்நாட்டு மக்களுக்கு ஆபத்து நேரும் பொழுது எல்லாம் நம்மை ரக்ஷித்து வரும் பராசக்தி, பாரதத்தின் ஒவ்வொரு பிராந்தியத்திலும் வெவ்வேறு உருவமாக எழுந்து அருளி இருக்கிறாள். மஹாராஷ்டிரியம் - துளஜா பவானி; காஷ்மீரம் - ஷீர பவானி; பாஞ்சாலம் - ஜ்வாலாமுகி; கூர்ஜரம் - அம்பாஜி; உத்தரபிரதேசம் - விந்திய வாலினி; வங்கம் - காளி; அஸ்ஸாம் - காமாக்யா; கர்நாடகம்-சாமுண்டி; கேரளம்

- பகவதி; தமிழ்நாடு - காமாக்கி; இவ்வாறு அம்பிகை பல பெயர்களுடனும், உருவங்களுடனும் ஆங்காங்கு அமர்ந்து குழந்தைகளாகிய நம்மைக் காப்பாற்றி வருகிறாள். அம்பாளின் பெயர் ஹேமாவதி என்றும் உபநிஷத்தில் சொல்லப்பட்டிருக்கிறது. ஹேமம் என்பது தங்கத்திற்குப் பெயர். நாம் நமது ஜென்ம பூமியை ரக்ஷிப்பதற்காக நமக்கு கிடைக்கக் கூடிய தங்கத்தை தேசத்திற்காக அர்ப்பணம் செய்து வருகிறோம். ஒவ்வோர் ஊரிலும், கிராமத்திலும் எழுந்தருளி இருக்கும் அம்பிகையின் திருவடிகளில் ஒரு எள் அளவாவது தங்கத்தினால் அமைந்த ஒரு புஷ்பத்தை அர்ப்பணம் செய்து, அதன் பின் தேசத்துக்காக அர்ப்பணம் செய்வோமானால் நமது நாட்டுக்கு வெகு சீக்கிரத்தில் விஜய லட்சுமி எதிர்கொண்டு வருவாள். இப்படி சொல்லிக்கொண்டே போய் இறுதியாக ஹ்ருதயத்தில் ஈஸ்வர பக்தியும், கையில் சத்ருக்களை சிக்ஷிக்கும் படியான அஸ்திரமும் (வில்லும்) இருந்து நம் நாடு எப்பொழுதும் வெற்றி, ஐஸ்வர்யம், நல்ல நீதி முறை இவைகளுடன் விளங்க பாடுபட வேண்டும். அம்பிகையின் கிருபையினால் வெகு விரைவில் ஜெயம் உண்டாகி உலகம் முழுவதும் கேஷமமாக வாழவேண்டும்.

“ஸமர விஜயகோடி ஸாதகானந்ததாடி பரமசிவ தூடி பாதுகாம் காமகோடி” - மூக பஞ்ச்சதி

ஸமரம் என்றால் யுத்தம். யுத்தத்தின் வெற்றி முடிவுதான் கோடி. ஆகையால் விஜயகோடி என்று அம்பாளை

வர்ணிக்கிறார் ஊமைக் கவி. மஹா லக்ஷ்மியின் மூர்த்தங்களில் எட்டு மூர்த்திகள் (அஷ்ட லட்சுமிகள்) உண்டு. அவைகளில் விஜய லட்சுமி ஒன்று. அந்த அம்பிகையின் கிருபை நமக்கு பூரணமாக இருப்பதால் விஜயலக்ஷ்மி நமது ஜென்ம பூமிக்கு வெகு சீக்கிரமாக வருவாள். அவளைக் கீழே கண்ட எட்டு விதமான மங்கள திரவியங்களுடன் கூடிய பூர்ண கும்பத்துடன் வரவேற்போமாக.

1. அகங்காரம் இன்மை
2. ஒற்றுமையோடு சேர்ந்த முயற்சி
3. தியாக புத்தி
4. பகைவர்கள் இடத்திலும் த்வேஷம் இல்லாமல் இருத்தல்
5. எல்லா உலகமும் சேஷமமாக இருக்க வேண்டும் என்ற பிரார்த்தனை
6. பொய்மை விலக்கல்
7. ஒரே தலைமையில் எல்லாக் காரியங்களையும் செய்தல்
8. நன்னடத்தை

இவைதாம் மங்கள திரவியங்களாக பாவிக்கப்படுகின்றன.

(இந்த இடத்தில் ஒன்றை தெரிவித்துக்கொள்ள விரும்புகிறேன்)

அன்று, மஹாபெரியவா காலத்தில் கண்ணுக்கு தெரிந்த

எதிரியோடு யுத்தம். ஆனால் கடந்த இரண்டரை ஆண்டுகளாக கண்ணுக்கு தெரியாத எதிரியான கொரானா என்ற அரக்கனோடு யுத்தம் செய்து வருகிறோம். இது ஆரம்பம் ஆவதற்கு முன்பே, நமது ஸ்ரீ பாலா பெரியவா அவர்கள், வருங்காலம் நாட்டுக்கும், நாட்டுமக்களுக்கும், அவ்வளவு நல்லதாக இருக்காது, பீடை, நோய், பயம் என்பன எங்கும் பரவலாக காணப்பட வாய்ப்புகள் உள்ளதாக ஜோதிடவல்லுனர்களும், சாஸ்திரம் அறிந்தவர்களும் சொல்கிறார்கள். எனவே மனித முயற்சியோடு தெய்வ பலமும் அதிகமாய் தேவைப்படுகிறது. எனவே ஆங்காங்கே வேத பாராயணங்களும், ருத்ர ஜெபம், அபிஷேகம் வழிபாடுகள் நடக்க வேண்டும். தேவி பாரமாக, தேவி மஹாத்மீயம், துர்க்கா சப்த ஸ்லோகி மற்றும் லலிதா சகஸ்ர நாம பாராயணங்கள் அதிக அளவில் நடத்தப்பட உத்தரவு இட்டார்கள். அதன்படியே நாட்டின் பல பாகங்களிலும் இவைகள் நடைபெற்றன, நடைபெற்றும் வருகின்றன. அதன் தொடர்ச்சியாகத்தான், சக்திக்கு பீடங்களில் ஒன்றான கவுஹாத்தியில் (அஸ்ஸாம் மாநிலம்) 10/3/2022 முதல் 18/3/2022 வரை தேவி பாகவத பாராயணம், மாலை தேவி மஹாத்மீயம் பிரவசனம், மேலும் லலிதா சகஸ்ரநாமம், விஷ்ணு சஹாஸ்ரநாமம் பாராயணம், தினமும் சுகாசினி பூஜை, கன்யா பூஜை நடைபெறுகிறது. அஸ்ஸாம் கவுகாத்தியில் நமது புது பெரியவா அவர்கள் ஏற்கனவே அங்கே “பாலாஜி மந்திர” அதை ஒட்டி ஒரு பெரிய ஆடிட்டோரியம், யாத்ரி

நிவாஸ் முதலியவைகளை கட்டி வைத்துள்ளார். அங்குதான் சேங்காலிபுரம் பிரம்மபூர் தாமோதர தீக்ஷிதர் அவர்கள் தலைமையில் ஒன்பது நாட்கள் நடைபெற்று கடைசியாக "பூர் ராஜராஜேஸ்வரி பட்டாபிஷேகம்" நடக்க இருக்கிறது. இவை எல்லாமே நமது பூர் பால பெரியவா அவர்களின் ஆக்ஞ்சைபடியே நடக்கிறது. அன்று மஹாபெரியவா செய்ததை, இன்று நம் பால பெரியவா அவர்கள் செய்து வருகிறார். இப்படி லோக கேஷமம் ஒன்றையே குறிக்கோளாய் கொண்டு செயல்படும் நமது பூர் மடத்து பெரியவர்களுக்கு நாம் என்ன கைம்மாறு செய்ய முடியும்? என்பதை நாம் நினைத்து பார்த்து நம்மால் முடிந்த விஷயங்களை நாம் மனப்பூர்வமாக செய்யணும் என்பதே ஆசை.

ஜெகத் குரு பூர் ஜெயேந்திர சரஸ்வதி ஸ்வாமிகளின் பாரத தேச விஜய யாத்திரை:

சுமார் 16-ஆண்டுகள் குருநாதருடன் தங்கி இருந்த காரணத்தினால், பூர் ஜெயேந்திர சரஸ்வதி ஸ்வாமிகளையும், பூர் பெரியவர்களையும் ஒருங்கே தரிசிக்கும் பாக்யம் சிஷ்யர்களுக்கு கிடைத்து வந்தது. 1970-ஆம் ஆண்டின் நடுவில், பூர் பெரியவர்களின் அனுமதியின் பேரில், ஜெகத்குரு பூர் ஜெயேந்திர சரஸ்வதி ஸ்வாமிகள் தனிமையில் யாத்திரையை மேற்கொண்டார். ஒன்பது ஆண்டுகளாக அவர் மேற்கொண்ட இந்தபாத யாத்திரை கன்யாகுமாரி முதல் ஹரிமாச்சலம் வரை (நேபாளம் உட்பட) பரவியுள்ளது.

இதில்,

1. தமிழ்நாடு
2. ஆந்திர பிரதேசம்
3. கர்நாடகம்
4. கேரளம்
5. மகாராஷ்டிரம்
6. மத்திய பிரதேசம்
7. ராஜஸ்தான்
8. ஹரியானா
9. உத்திரபிரதேசம்
10. பீஹார்
11. நேபாளம்
12. மேற்கு வங்காளம்
13. ஒரிசா

ஆகியவை அடங்கும். ஆங்காங்கு திவ்ய ஷேத்ரங்களை தரிசித்தும், புண்ய நதிகளில் நீராடியும் வந்துள்ளார்கள். அவர்கள் தங்கும் இடங்களில் எல்லாம் பல்லாயிர மக்கள், அவர்களின் ஸ்ரீ சந்திரமௌலீஸ்வர சுவாமி,

திரிபுரசுந்தரி அம்பாளின் நித்திய பூஜையை தரிசித்தும், தீர்த்த ப்ரசாதத்திற்காக காத்து இருந்தும், அவரின் உபதேச மொழிகளைக் கேட்டும் அகமகிழ்ந்து வருகின்றனர். அவர்கள் விஜயம் செய்த சில முக்கிய இடங்களில் புதிதாக வேத பாடசாலைகளையும், சாஸ்திர பாட சாலைகளையும் நிறுவி உள்ளார்கள்.மேலும் பல நூதன ஆலயங்களை பிரதிஷ்டை செய்தும், பழைய ஆலயங்களுக்கு ஜீர்ணோத்தாரண (திருப்பணி) கும்பாபிஷேகங்களை நடத்தியும் வந்துள்ளார்கள். தமிழ்நாட்டில் 500-க்கு மேற்பட்ட இந்து சமய மன்றங்களை நிறுவி உள்ளார்கள். ஆங்காங்கு வேத சாஸ்திர பண்டிதர்களின் சபையைக் கூட்டி, பண்டிதர்களின் திறமைக்கு தக்கவாறு, சம்மானங்கள், சால்வைகளை அளித்து, கௌரவித்தும் வருகிறார்கள்.இந்த விஜய யாத்திரை பற்றிய விவரங்களை சுருக்கமாகக் காண்போம்.

முதலாவது யாத்திரை: இந்த யாத்திரையில், 21/6/70- அன்று சிதம்பரம் ஸ்ரீ நடராஜப் பெருமானுக்கு 596-கிராம் எடைஉள்ள நவரத்தினங்களால் செய்யப்பட்ட குஞ்சித பாதத்தை சமர்ப்பணம் செய்தார்கள். இந்த குஞ்சித பாதத்தில் 534-வைரக்க கற்களும், 390-பச்சை கற்களும், 27-மரகத கற்களும் அடங்கி உள்ளன. இதன் மதிப்பு சுமார் மூன்று லக்ஷ ரூபாய். 5/7/70 அன்று ஸ்ரீ அகிலாண்டேஸ்வரி சமேத ஸ்ரீ ஜம்புநாத சுவாமி ஆலய கும்பாபிஷேகத்தை நடத்தி வைத்தார்கள்.

இரண்டாவது யாத்திரை: காஞ்சிபுரத்தில் இருந்து, சேலம், கோயம்புத்தூர், பாலக்காடு மார்கமாக, 21/4/1971-இல் காலடிக்கு விஜயம் செய்து, ஸ்ரீ ஆதி சங்கரர் ஆலய தர்சனம் செய்து கொண்டார்கள். பின்னர் ஸ்ரீ குருவாயூர் ஆலய திருப்பணிக்கு, 2/5/71 அன்று அடிக்கல் நாட்டி, திருப்பணியை தொடங்கி வைத்தார்கள். திருச்சுற்றில் ஸ்ரீ சங்கர ஜெயந்தி மஹோத்ஸவத்தை நடத்தித்தினார்கள்.

மூன்றாவது யாத்திரை: 7/9/71-ஆம் தேதி காஞ்சியில் இருந்து புறப்பட்டு சித்தூர், பெங்களூர், மைசூர் மார்கமாக 14/11/71 அன்று குடகு நாட்டில் உள்ள தலைகாவேரியை (காவேரியின் உற்பத்தி ஸ்தானம்) அடைந்து அங்கு காவேரி புண்ய நதியில் துலா ஸ்நானம் செய்தார்கள். அவ்விடமிருந்து தர்மசாலா, மங்களூர், உடுப்பி, கோழிக்கோடு, திருச்சுற்று, குருவாயூர் மார்கமாகத் திருவனந்தபுரத்தை அடைந்தார்கள். திருவனந்தபுரத்தில் ஸ்ரீ சங்கர மடத்திற்கு அடிக்கல் நாட்டினார். 21/4/72-ல் கன்யாகுமாரியில் அம்பிகை தர்சனம் செய்து கொண்டார்கள். பின்னர் திருநெல்வேலி, மதுரை மார்கமாக, இளையாத்தங்குடி வந்து ஸ்ரீ பரமேஷ்டி குருஸ்வாமிகளின் அதிஷ்டானத்தை 16/6/72-ல் தர்சனம் செய்து கொண்டார்கள். புதுக்கோட்டை, தஞ்சாவூர், கும்பகோணம் மார்கமாக சிதம்பர கேஷத்ரத்தை அடைந்து, ஸ்ரீ நடராஜ பெருமானுக்கு 11/7/72-அன்று வைரத்தினால் செய்யப்பட்ட அபாய ஹஸ்தம் ஒன்றை சமர்ப்பணம்

செய்தார்கள். 26/7/72-அன்று ஸ்ரீ பெரியவர்களுடன் வியாச பூஜையைக் காஞ்சிபுரம் சிவாஸ்தானத்தில் நடத்தினார்கள். நான்காவது யாத்திரை: இந்த யாத்திரை ஸ்வாமிகள் மேற்கொண்ட யாத்திரைகளில் மிகவும் முக்கியமானதாகும். ஸ்ரீ பெரியவர்களின் ஆசியுடன் வசந்த பஞ்சமி அன்று (8/2/1973) யாத்திரையை தொடங்கினார்கள். இது பதரீ, காசி, நேபாள யாத்திரை ஆகும். யாத்திரையை தொடங்குமுன் ஸ்ரீ ஸ்வாமிகள், 17-ம் தேதி திருமலையில் ஸ்ரீ வெங்கடேசரை தரிசித்துக் கொண்டு, சி கந்திராபாத், ஹைதராபாத், நாக்பூர், நரசிங்கப்பூர், ஜான்சி, குவாலியர், ஆக்ரா, மதுரா, டோல்பூர், மார்க்கமாய் மே மாதம் 30-ஆம் தேதி டெல்லி மாநகரை அடைந்தார்கள். 7/6/1993-ல் டெல்லியில் ஸ்ரீ உத்தர சுவாமிமலை ஆலயத்தின் ஸ்ரீ சுவாமிநாத ஸ்வாமியின் ப்ரதிஷ்ட்டையையும் மஹாகும்பாபிஷேகத்தையும் பல்லாயிர மக்கள் தரிசிக்க நடத்தி வைத்தார்கள். ஜூன் மாதம் 27-ஆம் தேதி குருஷேத்ரத்திற்கு விஜயம் செய்தார்கள். 9/7/93 ஹரித்வார் க்ஷேத்ரம் விஜயம். 15/7/73-அன்று ரிஷிகேசத்தில் வியாசபூஜை, சாதூர்மாஸ்ய சங்கல்பம் 12/9/1973-அன்று பூர்த்தி. 24/9/73-அன்று பத்ரிநாத் க்ஷேத்ர தரிசனம். அதை அடுத்து பாண்டுகேஸ்வரத்தில் நவராத்திரி பூஜையை முடித்துக் கொண்டு 17/10/73-அன்று ரிஷிகேசத்தை அடைந்தார்கள். நவம்பர் மாதம் 22-தேதி லக்னோவுக்கும், டிசம்பர் 12-தேதி கான்பூருக்கும் விஜயம் செய்தார்கள். 30, 31-தேதிகளில்

அயோத்தியில் தங்கினார்கள்.1974-ஆம் வருஷம் ஜனவரி மாதம் 8-ஆம் தேதி முதல் 17-ஆம் தேதி வரை அலகாபாத்தில் திரிவேணி சங்கம ஸ்நானம்; சங்கராந்தி பண்டிகையை இந்த ஷேத்ரத்தில் கொண்டாடினார்கள். ஜனவரி 22 முதல் மார்ச் 10-தேதி முடிய காசி (வாரணாசி) ஜனவரி 28-ஆம் தேதி ஹனுமான் கட்டில் ஸ்ரீ காமகோடீஸ்வரர் ஆலய பிரதிஷ்டை, கும்பாபிஷேகம். காசியில் உள்ள சுமார் 200 சாஸ்த்திர பண்டிதர்களையும், அந்தந்த சாஸ்திரங்களில் தேர்ச்சி பெற்றவர்களை தனித்தனியே அழைத்து சபை கூட்டி, அவர்கள் யாவருக்கும் தக்கவாறு சன்மானம் செய்தார்கள். சுமார் ஒரு மாதம் நடைபெற்ற இந்த சபையில், காசி மஹாராஜாவும், மஹோபாத்யாய ராஜேஸ்வரி சாஸ்திரிகளும் கலந்து கொண்டார்கள்.மார்ச் மாதம் 24 முதல் 31-ஆம் தேதி முடிய பாட்னா சமீபம் அனந்தபூரில் வசந்த நவராத்திரி நடைபெற்றது. ஏப்ரல் மாதம் 1-ஆம் தேதி முதல் 13-ஆம் தேதி முடிய முகாம் பாட்னா. 18-ஆம் தேதி கயாவுக்கு விஜயம்.

ஸ்ரீ ஆச்சாரியர்கள் நேபாள மன்னரது அழைப்பை ஏற்றுக் கொண்டு 25/4/1974 அன்று ரக்ஷா வில் இருந்து புறப்பட்டு, அம்லே கஞ்ச், காலிஸ்தான், பாலுங், கனிக்ஹோலா, தான்காட், மார்கமாக மே மாதம் 4-ஆம் தேதி நேபாள தலைநகரான காட்மண்டுவை அடைந்தார்கள்.நேபாள அரசாங்கம் ஸ்ரீ மட பரிவாரங்களை எவ்வித சிரமமும் இன்றி அழைத்துச் செல்ல

சர்க்கார் வாகனங்களை ஏற்பாடு செய்திருந்தார்கள்.மேலும், ராணுவ, போலீஸ் பந்தோபஸ்தும் அளித்து இருந்தார்கள். 4/5/74-அன்று ஸ்ரீ ஆச்சார்யர்கள் ஸ்ரீ பசுபதி நாதரை தரிசனம் செய்து கொண்டார்கள். நேபாள மன்னரும், மஹாராணியும், ஸ்வாமிகள் தங்கி இருந்த இடத்திற்கு வந்து அவர்கள் நடத்தும் ஸ்ரீ சந்திரமௌலீஸ்வரர் பூஜையை தரிசித்துக் கொண்டு, பாத பூஜை செய்தார்கள். பின்னர் ஸ்வாமிகளை அரண்மனைக்கு விஜயம் செய்யும்படி பிரார்த்தித்தார்கள். அரண்மனையில் மன்னர் ஸ்வாமிகளுடன் ஒரு மணி நேரம் தனிமையில் உரையாடினார்கள். வேத பயிற்சிக்கு ஊக்கம் அளிப்பதற்காக நேபாள சர்க்காரால் ஒரு வேத பாடசாலை இராமேஸ்வரத்திலும், ஸ்ரீ காமகோடி பீடத்தின் சார்பாக காட்மாண்டுவில் ஓர் வேத பாடசாலையும் நிறுவுவதென்று தீர்மானிக்கப்பட்டு நடந்துவருகிறது. 10-ஆம் தேதி வரை காட்மாண்டுவில் தங்கி, பிறகு அங்கிருந்து கிளம்பி 24-ஆம் தேதி முஸாபர்பூரை அடைந்தார்கள்.

1974-ஜூன் மாதம் 12-ஆம் தேதி வைத்யநாத ஷேத்ரத்தில் ஜ்யோதிர்லிங்க தர்சனம் செய்து கொண்டார்கள். ஜூலை 2-ஜாம்ஷெட்பூர் விஜயம். 4-ஆம் தேதி வியாச பூஜை. 1/10/1974 முடிய சாதூர் மாச விரதம், ஜாம்ஷெட்பூரில் நடைபெற்றது. ஜாம்ஷெட்பூரில் ஆருத்ரா மஹாயஞ்சமும் சாந்தி ஹோமமும் தென்னாட்டில் இருந்து வரவழைக்கப்பட்ட வேத வித்துக்களைக் கொண்டு நடைபெற்றது. 16/10/1974

முதல் 24/10/1974 முடிய கல்கத்தாவில் நவராத்ரி மஹோற்சவம். 4/11/1974-அன்று கல்கத்தா நகரில் இருந்து புறப்பட்டு மேற்கு வங்காளம், ஒரிசா ராஜ்யங்களில் பல இடங்களில் தங்கி, 28/11/1974 முதல் 7/12/1974 முடிய பூரியில் முகாம் செய்து கொண்டு, ஸ்ரீ ஜெகந்நாதரை தரிசனம் செய்து கொண்டார்கள். அவ்விடம் பாரத நாட்டிலுள்ள எல்லா மதங்களையும் சார்ந்த சர்வ மத மாநாடு ஒன்றை முதன் முறையாக நடத்தினார்கள். இந்த மாநாட்டில் பூரி ஸ்ரீ சங்கராச்சார்யார்களும் மற்ற சன்யாசிகளும் கலந்து கொண்டார்கள். அந்த ஷேத்ரத்தில் கட்டியிருக்கும் ஸ்ரீ காமகோடி ஸ்ரீ சங்கர மடத்தை பார்வையிட்டார்கள். இதில் ஸ்ரீ ஆதி சங்கரர் சிஷ்யர்களுடன் கூடிய மூர்த்திகளைத் தவிர, ஸ்ரீ ஜெயதேவர் பத்மாவதி இவர்களின் சின்னங்களும் வைக்கப்பட்டிருக்கின்றன.

1975-ஜனவரி 2-ஆம் தேதி முதல் 7-ஆம் தேதி முடிய முகாம் விசாகப்பட்டினம், பின்னர் ராஜமஹேந்திரபுரம், ஏலூரு மார்க்கமாக விஜயவாடாவிற்கு, பிப்ரவரி 10-ஆம் தேதி விஜயமானார்கள். அவ்விடம் அர்ச்சகர்கள் மாநாடு நடைபெற்றது.பின்னர் குண்டூர், ஓங்கோல், நெல்லூர் மார்க்கம். 31/3/1975-ல் காளஹஸ்தியை அடைந்து தேவாலய தர்சனம் செய்து கொண்டார்கள். ஏப்ரல் 2, 3, 4-தேதிகளில் திருமலையில் வெங்கடேசர் தர்சனம். 11/4/1975 அன்று ஸ்ரீ புது பெரியவர்கள் கங்கா யாத்திரையை முடித்துக் கொண்டு,

கலவை பிருந்தாவனத்தில் ஸ்ரீ குருநாதரை தரிசித்துக் கொண்டார்கள். ஸ்ரீ பெரியவர்களின் சதாபிஷேகத்தை ஒட்டி, காஞ்சிபுரத்தில் 5/5/1975-முதல் 16/5/1975 முடிய அதிருத்தர் மகாயஞ்சமும், ஸ்ரீ சஹஸ்ர சண்டி ஹோமமும் நடைபெற்றன. அப்பொழுது ஸ்ரீ பெரியவர்கள் கலவையிலேயே தங்கி இருந்தார்கள். கட தீர்த்தம் கலவைக்கு எடுத்துச் சென்று, ஸ்ரீ பெரியவர்களுக்கு அபிஷேகம் நடத்தப் பெற்றது. 23/7/1975-அன்று வியாச பூஜையை இரு பெரியவர்களும், கலவை பிருந்தாவனத்திலேயே நடத்தினார்கள். 20/9/1975-அன்று விஸ்வரூப யாத்திரையாகக் கிளம்பி காஞ்சிக்கு சென்றார்கள். 1975-டிசம்பர் மாத தொடக்கத்தில் இருந்து, 1976- மார்ச் மாதம், 6-ஆம் தேதி முடிய ஸ்ரீ ஸ்வாமிகள் சென்னை நகரிலும், சுற்றுப்புற ஊர்களிலும் தங்கி, ஆங்காங்கு பக்தர்களுக்கு தரிசனம் அளித்து வந்தார்கள். 1/6/1976 முதல் 6/6/1976 முடிய சென்னை புரசைவாக்கம் தர்ம பிரகாஷ் கல்யாண மண்டபத்தில், மிகப் பெரிய அளவில் உலக இந்துக்கள் மாநாடு ஒன்றை நடத்தினார்கள்.

1976 ஏப்ரல் மாதம் 5-ஆம் தேதி காஞ்சியில், ஸ்ரீ காமாட்சி அம்பாள் ஆலய மஹா கும்பாபிஷேகத்தை ஸ்ரீ ஸ்வாமிகள் நடத்தி வைத்தார்கள். அதுசமயம் கலவையில் தங்கி இருந்த ஸ்ரீ பெரியவர்கள் மறுநாள் காஞ்சிபுரத்திற்கு வந்து அம்பாளை தர்சனம் செய்து கொண்டார்கள். 28/6/1976 முதல் 30/6/1976 முடிய திருவண்ணாமலை ஆலயத்தில்

லக்ஷ தீபம் ஏற்றுவதற்கு ஏற்பாடு செய்து, நேரிலேயே தீப தர்சனம் செய்து கொண்டார்கள். 11/7/1976 அன்று சாதூர் மாச சங்கல்பத்தை ஸ்ரீ பெரியவர்களுடன் காஞ்சிபுரத்தில் ஸ்ரீ காமாட்சி கோவிலில் ஸ்ரீ ஆதிசங்கரர் சன்னதியில் நடத்தினார்கள்.

ஐந்தாவது விஜய யாத்திரை: சேதுவில் ஸ்ரீ ராமநாதருக்கு சஹஸ்ர கலச கங்காபிஷேகம் காலடியில் ஸ்ரீ ஆதிசங்கர கீர்த்திஸ்தம்பம் பிரதிஷ்டை ஸ்ரீ ஸ்வாமிகள் ஐந்தாவது யாத்திரையாகக் காஞ்சியில் இருந்து 26/10/1976-ஆம் தேதி புறப்பட்டு, செங்கல்பட்டு, தென்னாற்காடு ஜில்லா வழியாக நவம்பர் 28, 29, 30 தேதிகளில் சிதம்பரத்தில் தங்கி ஸ்ரீ நடராஜர் தர்சனம் செய்து கொண்டார்கள். டிசம்பர் 12 முதல் 15 முடிய கும்பகோணம் விஜயம். 1977 ஜனவரி 14, 15, 16 தேதிகளில் திருவாரூரில் சங்கீத மும் முர்த்திகளின் விழா, ஸ்ரீ ஸ்வாமிகளின் சந்நிதியில் நடைபெற்றது. இதில் கர்நாடக சங்கீத வித்வான்கள் அநேகம் பேர் கலந்து கொண்டார்கள்.

10/2/1977 அன்று ராமேஸ்வரம் ஸ்ரீ சங்கர மடத்தில் ஸ்ரீ ஷோடச ஸ்ரீ சுப்பிரமணிய சுவாமி விமான ப்ரதிஷ்ட்டையும், அபிஷேகமும் செய்தார்கள். 16/2/1977 சிவராத்திரியன்று ஸ்ரீ ஸ்வாமிகள் தம் திருக்கராங்களால் 1008 தாமிர கலசங்களைக் கொண்டு, ஸ்ரீ ராமநாதருக்கு கங்காபிஷேகம் செய்தார்கள். ராமேஸ்வரத்தில் 16 நாட்கள் ஸ்ரீ ஸ்வாமிகள் தங்கியிருந்தபோது நூற்றுக் கணக்கான வேத பண்டிதர்களுக்கு பரீஷை

நடத்தி, அவர்கள் யாவருக்கும் ரூபாய் 200/- சம்பாவனை செய்தார்கள். மேலும் தமிழ்நாட்டில் யாகம் செய்த அக்னிஹோத்ரிகளை வரவழைத்து, அவர்களுக்கெல்லாம் விசேஷ சம்மானங்களை அளித்தார்கள். சகஸ்ர போஜனமும் நடைபெற்றது. ராமேஸ்வரத்தில் இருந்து ஸ்ரீ ஆச்சார்யர்கள் தூத்துக்குடிக்கு விஜயம் செய்து, அங்கு ஏழைகளுக்கான இலவச வைத்தியசாலை, இந்து சமய மன்றம் இவைகளை துவக்கி வைத்தார்கள்.பிறகு திருச்செந்தூர், திருநெல்வேலி, பாளையங்கோட்டை வழியாக, மார்ச் மாதம் 1-ஆம் தேதி அரியநாயகிபுரம், சேர்ந்தார்கள். அங்கு 3 தினங்கள் தங்கிய சமயம், 121 வித்யார்த்திகளைக் கொண்டு, மஹாருத்ர ஜெப யக்ஞம் நடந்தது. இந்த யக்ஞத்தை அவ்வூர் ஆர். சுப்பராமன் குடும்பத்தார் நடத்தி வைத்தார்கள். பிறகு செங்கோட்டை வழியாக, சிவராத்திரிக்கு திருக்குற்றாலம் விஜயம் செய்தார்கள். சிவராத்திரியன்று (9/3/1977) மஹா ருத்ர ஜெபம் திருநெல்வேலி ஜில்லா ரித்விக்குகளால் நடைபெற்றது. பின், தென்காசி, சுந்தரபாண்டியபுரம், சிந்தாமணி, கோவில்பட்டி, ராஜபாளையம் வழியாக 29/9/1977-ல் மதுரை மாநகர் சேர்ந்தார்கள்.

30/3/1977 முதல் 5/4/1977 முடிய மதுரை காந்தி மியூசியத்தில் ஸ்ரீ ஸ்வாமிகள் முன்னிலையில் உலக சர்வ மத மகாநாடு (CONFERENCE ON WORLD RELIGIONS, PHILOSOPHY AND CULTURE) நடைபெற்றது. ஆப்ரிக்க உள்பட பல நாடுகளில்

இருந்து ஹிந்து, கிருஸ்துவ, முஸ்லீம், புத்த மதம் போன்ற எல்லா மதத்தினரும், இதில் கலந்து கொண்டார்கள். இந்த மாநாட்டை நேபாள மன்னர் துவக்கி வைத்தார். இதற்காகவே காட்மாண்டுவில் இருந்து தம் ராணியுடன் மன்னர் மதுரைக்கு விஜயம் செய்தார்.

20/5/1977 அன்று ஸ்ரீ ஸ்வாமிகள் கோயம்புத்தூருக்கு விஜயம் செய்து, ஆர்.எஸ்.புரம் மேற்கு வேங்கடசாமி ரோட்டில் ஸ்ரீ சங்கர வித்யா மந்திரில் நிர்மாணிக்கப்பட்ட, ஸ்ரீ காமாட்சி அம்பாள் ஆலய பிரதிஷ்டை கும்பாபிஷேகத்தை நடத்தி வைத்தார்கள்.

1/7/1977 அன்று வியாசபூஜை சேலத்தில் நடைபெற்றது. 30/9/1977 முடிய சாதூர் மாச விரதத்தை ஸ்ரீ ஸ்வாமிகள் சேலத்தில் நடத்தினார்கள். அது சமயம் தேவாலய சிற்பிகளின் கண்காட்சி ஒன்றையும் நடத்தினார்கள்.

1978 ஜனவரி மாதம் 5-ஆம் தேதி முதல் 9-ஆம் தேதி வரை கரூர் சமீபம் நெருரில் தங்கி, ஸ்ரீ சதாசிவ ப்ரம்மேந்திரரின் அதிஷ்டானத்தை தரிசனம் செய்து கொண்டார்கள். நெருரில் பாடசாலை ஒன்றையும் துவக்கி வைத்தார்கள். பின்னர் 18-முதல் 22-ஆம் தேதி வரை சிறுமலைக்கு விஜயம் செய்து, ஸ்ரீமடத்திற்கு சொந்தமான காமகோடி எஸ்டேட்டை பார்வையிட்டார்கள்.

15/2/1978 அன்று தூத்துக்குடி ஸ்பிக் தொழிற்சாலையில்

விநாயகர் ஆலய ப்ரதிஷ்டயையும், கும்பாபிஷேகத்தையும் நடத்தி வைத்தார்கள்.

17/2/1978 அன்று திருச்செந்தூரில் ஸ்ரீ ஷண்முகநாதரை தரிசனம் செய்து கொண்டார்கள்.

12/5/1978 அன்று காலடியில், சங்கர ஜெயந்தி மஹோற்சவப் பூர்த்தி. ஸ்ரீ ஆதி சங்கர ஸ்மாரக கீர்த்தி ஸ்தம்பம் பிரதிஷ்டை; அதை அடுத்து நிர்மாணிக்கப் பெற்ற சிவாலயத்திற்கு கும்பாபிஷேகம். இந்தக் கீர்த்தி ஸ்தம்பத்தை முன்னதாகவே பாரத ராஷ்ட்ரபதி நீலம் சஞ்சீவ ரெட்டி லௌகீக முறையில் திறந்து வைத்தார். காலடி ஷேத்ரத்தில் நடக்க இருக்கும் ஸ்ரீ சங்கர ஜெயந்தி உற்சவத்தை முன்னிட்டும், 40-மீட்டர் உயரமுள்ள ஸ்ரீ சங்கரர் கீர்த்தி ஸ்தம்பம் திறப்பு விழாவில் கலந்து கொள்வதற்கு காசியில் இருந்து 108 தண்டி சந்யாசிகள் ஆச்சார்யர்களால் வரவழைக்கப்பட்டார்கள். ஸ்ரீ சங்கர ஜெயந்தி அன்று மிகப்பெரிய ஊர்வலம், அங்கமாலி என்ற இடத்தில் இருந்து, 32 யானைகளின் மேல் நன்றாக அலங்கரிக்கப்பட்ட ஸ்ரீ ஆதிசங்கரர் படங்களுடன் ஆயிரக் கணக்கான மக்கள் "ஹர ஹர சங்கர" கோஷத்துடன் புறப்பட்டு இரவு 8-மணிக்கு கீர்த்தி ஸ்தம்பத்தை அடைந்தது. இது கண் கொள்ளா காட்சியாக அமைந்திருந்தது. இந்த ஊர்வலத்தில் ஸ்ரீ ஆச்சார்யர்கள், சந்யாசிகளுடனும், வேத விற்பனர்களுடனும், கலந்து கொண்டார்கள். இவ்விதமான பிரம்மாண்டமான ஊர்வலம் இது வரைக்கும் நடந்ததில்லை.

9/6/1978 ஆம் தேதி கோயம்புத்தூர் ஸ்ரீ காமாட்சி ஆலயத்தில் அஷ்டலக்ஷ்மி பிரதிஷ்டை சும்பாபிஷேகம் நடத்தினார்கள்.

20/7/1978 அன்று ஸ்ரீ ஸ்வாமிகள் காஞ்சியில் வியாச பூஜையை நடத்தினார்கள். இது ஸ்ரீ ஜெயேந்திர சரஸ்வதி ஸ்வாமிகளின் 25-வது சாதூர் மாஸ்ய விதுரத்தமாகும். இந்த வெள்ளி விழாவை சிஷ்யர்கள் நாடெங்கிலும் கொண்டாடினார்கள்.

